

**REGIONAL NEWS UNIT**  
**AKASHVANI, GUWAHATI**  
0000000000

**Date :** 30-04-2024

**Time :** 1845 Hrs

***Assamese Evening Bulletin***  
**HEADLINES**

-----

- ১। বিজেপিয়ে ৪০০তকৈ অধিক আসন লাভ কৰিলে সংৰক্ষণ ব্যৱস্থাৰ অৱসান ঘটোৱাৰ কংগ্ৰেছে ভূৰা প্ৰচাৰ চলোৱা বুলি বিজেপিৰ জ্যেষ্ঠ নেতা তথা কেন্দ্ৰীয় গৃহমন্ত্ৰী অমিত শ্বাহৰ গুৱাহাটীত মন্তব্য।
- ২। ৰাজ্যৰ চাৰিটা সমষ্টিত হ'বলগীয়া নিৰ্বাচনৰ বাবে প্ৰচাৰ তুংগত। বিজেপিকে ধৰি বিভিন্ন ৰাজনৈতিক দলৰ প্ৰাৰ্থীসকলৰ প্ৰচাৰ অভিযান অব্যাহত। কাইলৈ কংগ্ৰেছ নেত্ৰী প্ৰিয়ংকা গান্ধীৰ ধুবুৰীত নিৰ্বাচনী প্ৰচাৰ।
- ৩। ৱেষ্ট ইণ্ডিজ আৰু আমেৰিকাত অনুষ্ঠিত হ'বলগীয়া আই চি চি পুৰুষৰ টি-২০ বিশ্বকাপৰ বাবে ভাৰতীয় ক্ৰিকেট নিয়ন্ত্ৰণ বোৰ্ডৰ ১৫ জনীয়া দল ঘোষণা। **আৰু**
- ৪। আই পি এল ক্ৰিকেট প্ৰতিযোগিতাত আজি লক্ষ্ণৌ ছুপাৰ জায়েন্টছ মুম্বাই ইণ্ডিয়ানছৰ মুখামুখি।

০০০০০

বিজেপিয়ে ৪০০ খনতকৈ অধিক আসন লাভ কৰিলে সংৰক্ষণ ব্যৱস্থাৰ অৱসান ঘটাব বুলি কংগ্ৰেছে ভূৰা প্ৰচাৰ চলোৱা বুলি বিজেপিৰ জ্যেষ্ঠ নেতা তথা কেন্দ্ৰীয় গৃহমন্ত্ৰী অমিত শ্বাহে অভিযোগ তুলিছে। গুৱাহাটীত আজি সংবাদ মাধ্যমৰ সৈতে হোৱা কথা-বতৰাত কেন্দ্ৰীয় মন্ত্ৰীগৰাকীয়ে এইদৰে অভিযোগ কৰে। শ্ৰীশ্বাহে কয় যে এই দাবী সম্পূৰ্ণ ভিত্তিহীন। তেওঁ কয় যে বিজেপিয়ে অনুসূচিত জাতি, অনুসূচিত জনজাতি আৰু অন্যান্য পিছপৰা শ্ৰেণীৰ বাবে সংৰক্ষণৰ পোষকতা কৰে। বিজেপিয়ে সমগ্ৰ দেশত ভাল সঁহাৰি লাভ কৰা বুলিও নেতাগৰাকীয়ে দাবী কৰে।

কৰ্ণাটকৰ হাছান সংসদীয় সমষ্টিৰ প্ৰাৰ্থী প্ৰজ্বল ৰেৱান্নাৰ অশালীন ভিডিঅ' সম্পৰ্কীয় অভিযোগ সন্দৰ্ভত বিজেপিৰ স্থিতি স্পষ্ট কৰি শ্ৰী শ্বাহে কয় যে, তেওঁৰ দলে মহিলাৰ বিৰুদ্ধে যিকোনো অপৰাধ সহ্য নকৰে আৰু বিষয়টো সন্দৰ্ভত আৰক্ষীৰ তদন্তৰ পোষকতা কৰে। মহিলাৰ বিৰুদ্ধে এনেধৰণৰ অপৰাধৰ সৈতে জড়িত ব্যক্তিক কঠোৰ শাস্তি বিহিব লাগে বুলি কেন্দ্ৰীয় মন্ত্ৰীগৰাকীয়ে মন্তব্য কৰে।

০০০০০

ৰাজ্যত তৃতীয় পৰ্যায়ত হ'বলগীয়া নিৰ্বাচনৰ প্ৰতি লক্ষ্য ৰাখি জিলা প্ৰশাসন আৰু আৰক্ষী প্ৰশাসনসমূহে ভোটদাতাৰ সজাগতামূলক ব্যৱস্থা গ্ৰহণ কৰাৰ লগতে নিৰ্বাচনী আচৰণবিধি উলংঘাৰ ঘটনা ৰোধ কৰিবলৈ বিহিত ব্যৱস্থা লৈছে। সেই অনুসৰি বিভিন্ন জিলাত ভোটদাতাৰ সজাগতাৰ বাবে কাৰ্যসূচী গ্ৰহণ কৰাৰ লগতে ফ্লাইং স্কোৱাড আৰু নিৰীক্ষণকাৰী দলসমূহে নিৰ্বাচনী আচৰণ বিধি উলংঘাৰ ঘটনা ধৰা পেলোৱাৰ বাবে কাৰ্যকৰী ব্যৱস্থা

লৈছে। নিৰ্বাচন হ'বলগীয়া ৪ টা সমষ্টি গুৱাহাটী, বৰপেটা, কোকৰাঝাৰ আৰু ধুবুৰীৰ অন্তৰ্গত অঞ্চলসমূহত নিৰ্বাচন বিভাগ আৰু জিলা প্ৰশাসনৰ উদ্যোগত যুৱ ভোটদাতাসকলক ভোটদানৰ বাবে আগ্ৰহী কৰি তুলিবলৈ বিভিন্ন কাৰ্যসূচী লোৱা হৈছে। ইপিনে নিৰ্বাচন সুকলমে পৰিচালনাৰ বাবে ভোটগ্ৰহণ হ'বলগীয়া কেন্দ্ৰসমূহত নিৰ্বাচনী আয়োগৰ নিৰ্দেশনামৰ্মে সুৰক্ষা ব্যৱস্থাকে ধৰি প্ৰয়োজনীয় সকলো ব্যৱস্থা কৰিবলৈ জিলা নিৰ্বাচন বিভাগসমূহে নিশ্চিত কৰিছে। প্ৰতিটো ভোটকেন্দ্ৰলৈ আহি ভোটদান কৰাৰ বাবে ইচ্ছুক জ্যেষ্ঠ নাগৰিক আৰু দিব্যাংগসকলক ভোটদানৰ সুবিধা কৰি দিয়াৰ বাবেও উপযুক্ত ব্যৱস্থা লোৱা হ'ব। তদুপৰি ৫০ শতাংশ ভোটগ্ৰহণ কেন্দ্ৰত ৱেবকাষ্ট্ৰিঙৰ ব্যৱস্থা কৰা হ'ব। একেদৰে নিৰ্বাচনী দায়িত্বত নিয়োজিত বিষয়া-কৰ্মচাৰী আৰু ই ভি এম কঢ়িয়াই নিয়া বাহনসমূহত জি পি এছ সংলগ্ন কৰা হ'ব।

০০০০০

ৰাজ্যৰ চাৰিটা সমষ্টি ক্ৰমে গুৱাহাটী, বৰপেটা, ধুবুৰী আৰু কোকৰাঝাৰত ৭ মে'ত লোকসভা নিৰ্বাচনৰ তৃতীয় পৰ্যায়ত ভোটগ্ৰহণ কৰা হ'ব। এই চাৰিটা সমষ্টিত বৰ্তমান বিভিন্ন ৰাজনৈতিক দলৰ প্ৰচাৰ অভিযান তীব্ৰ হৈ উঠিছে। বিভিন্ন ৰাজনৈতিক দলৰ প্ৰাৰ্থীসকলৰ লগতে নেতা-কৰ্মীসকলে প্ৰচাৰ চলাই ভোটদাতাসকলৰ মন আকৰ্ষণৰ চেষ্টা কৰিছে।

উল্লেখযোগ্য যে, তৃতীয় পৰ্যায়ত হ'বলগীয়া নিৰ্বাচনত মুঠ ৪৭ গৰাকী প্ৰাৰ্থীয়ে প্ৰতিদ্বন্দ্বিতা আগবঢ়াইছে। ইয়াৰ ভিতৰত ৬ গৰাকী মহিলা প্ৰাৰ্থী। এই নিৰ্বাচনত মুঠ ৮১ লাখ ৪৯ হাজাৰ ৯১ গৰাকী ভোটদাতাই ভোটদান কৰিব। ভোটদাতাসকলৰ ভিতৰত ৪১ লাখ ৫৪৪ গৰাকী পুৰুষ, ৪০ লাখ ৪৮ হাজাৰ ৪৩৬ গৰাকী মহিলা ভোটাৰ আৰু ১১১ গৰাকী তৃতীয় লিংগৰ ভোটাৰ। এই ভোটদাতাসকলে ৯ হাজাৰ ৫১৬টা ভোটগ্ৰহণ কেন্দ্ৰত ভোটদান কৰিব।

বিজেপিৰ নেতা তথা মুখ্যমন্ত্ৰী ড০ হিমন্ত বিশ্ব শৰ্মাই আজি গুৱাহাটী, দুখনৈ, চমৰীয়াকে আদিকে ধৰি বিভিন্ন স্থানত নিৰ্বাচনী প্ৰচাৰ কাৰ্যত অংশগ্ৰহণ কৰে। গুৱাহাটী মহানগৰৰ ৰাজগড় বিহতলীত বিজেপি মিত্ৰজোঁটৰ প্ৰাৰ্থী বিজুলী কলিতা মেধিৰ হৈ প্ৰচাৰ চলায়। এই উপলক্ষে আয়োজিত সভাত মুখ্যমন্ত্ৰী ড০ শৰ্মাই কয় যে, নৰেন্দ্ৰ মোদী প্ৰধানমন্ত্ৰী পদত অধিষ্ঠিত হোৱাৰ পাছৰে পৰা দেশৰ লগতে অসমতো ব্যাপক পৰিৱৰ্তনৰ সূচনা হৈছে। প্ৰসংগক্ৰমে তেওঁ সম্প্ৰতি ৰাজ্যৰ প্ৰায়বিলাক সমস্যাই সমাধানৰ পথত বুলি উল্লেখ কৰে। মুখ্যমন্ত্ৰীগৰাকীয়ে চমৰীয়াৰ বিজয় সংকল্প সভাত অংশগ্ৰহণ কৰি ৰাইজৰ সহযোগ, সঁহাৰি প্ৰত্যক্ষ কৰি উৎসাহিত হোৱা বুলি প্ৰকাশ কৰে। তেওঁ উন্নয়নৰ স্বৰ্থত মিত্ৰজোঁটৰ প্ৰাৰ্থীগৰাকীক ভোট দিবলৈ আহ্বান জনায়। মুখ্যমন্ত্ৰীগৰাকীয়ে গোৱালপাৰা জিলাৰ ৰংজুলীত গুৱাহাটী লোকসভা সমষ্টিৰ বিজয় সংকল্প সমাৰেশ শীৰ্ষক বিশাল নিৰ্বাচনী প্ৰচাৰ সভাত অংশগ্ৰহণ কৰে। ইপিনে অৰুণাচল প্ৰদেশৰ প্ৰাক্তন মুখ্যমন্ত্ৰী নাৰাম টুকীয়ে আজি গুৱাহাটীৰ লালমাটিত ভাৰতীয় জাতীয় কংগ্ৰেছ তথা বিৰোধী ঐক্যমঞ্চৰ প্ৰাৰ্থী মীৰা বৰঠাকুৰ গোস্বামীৰ হৈ প্ৰচাৰ চলায়। অসম নাগৰিক সমাজ আৰু ভাৰত জোড়ো ন্যায় যাত্ৰাই মহানগৰীৰ চানমাৰিত বিৰোধী ঐক্য মঞ্চৰ প্ৰাৰ্থীগৰাকীৰ হৈ প্ৰচাৰ চলায়।

আনহাতে, কংগ্ৰেছ নেত্ৰী প্ৰিয়ংকা গান্ধীয়ে কাইলৈ ধুবুৰী লোকসভা সমষ্টিৰ বিৰোধী ঐক্য মঞ্চৰ প্ৰাৰ্থী ৰুকিবুল হুছেইনৰ হৈ নিৰ্বাচনী প্ৰচাৰ চলাব।

কেন্দ্ৰীয় মন্ত্ৰী তথা বিজেপি নেতা সৰ্বানন্দ সোণোৱালে বাক্সাৰ থমনাত আজি কোকৰাঝাৰ লোকসভা সমষ্টিৰ মিত্ৰজোঁটৰ প্ৰাৰ্থী জয়ন্ত বসুমতাৰীৰ হৈ প্ৰচাৰ চলায়। সাংবাদিকৰ আগত কেন্দ্ৰীয় মন্ত্ৰীগৰাকীয়ে কয় যে,

জনসাধাৰণৰ সহযোগিতাই মিত্ৰজোঁটৰ প্ৰাৰ্থী জয়ন্ত বসুমতাৰীৰ জয় নিশ্চিত কৰিছে। মন্ত্ৰীগৰাকীয়ে আৰু কয় যে, কেন্দ্ৰীয় চৰকাৰ আৰু ৰাজ্য চৰকাৰৰ কাৰ্যৰ বাবে জনসাধাৰণ অতি আনন্দিত।

কোকৰাঝাৰ সমষ্টিৰ নিৰ্বাচনী প্ৰচাৰ সন্দৰ্ভত আমাৰ সংবাদদাতা প্ৰীতম ব্ৰহ্ম চৌধুৰীয়ে এইদৰে কয়-

**ভইচ**

ইফালে, বাক্সাৰ চুণবাৰী আৰু শালবাৰীত মন্ত্ৰী উৰ্খাও গৌৰা ব্ৰহ্ময়ো কোকৰাঝাৰ লোকসভা সমষ্টিৰ মিত্ৰজোঁটৰ প্ৰাৰ্থী গৰাকীৰ হৈ প্ৰচাৰ কাৰ্য চলায়। মন্ত্ৰী ব্ৰহ্মই সংবাদ মাধ্যমৰ উল্লেখ কৰে যে, প্ৰথম আৰু দ্বিতীয় পৰ্যায়ৰ লোকসভা নিৰ্বাচনত বিজেপি মিত্ৰজোঁটে ১০ খন আসনেই লাভ কৰিব।

বাক্সা জিলাত নিৰ্বাচনী প্ৰচাৰ সন্দৰ্ভত আমাৰ সংবাদদাতা দামোদৰ তালুকদাৰ এইদৰে কয়-

**ভইচ**

বিজেপি নেতা তথা মন্ত্ৰী পীযুষ হাজৰিকা আৰু অজয় কুমাৰ ৰায়ে বিজনী বিধানসভা সমষ্টিৰ অন্তৰ্গত বিষ্ণুপুৰত নিৰ্বাচনী সভাত অংশগ্ৰহণ কৰে। তদুপৰি মন্ত্ৰীগৰাকীয়ে মাজৰাবাৰী আৰু পালেংবাৰীতো দুখন নিৰ্বাচনী সভাত অংশগ্ৰহণ কৰে।

অগপ সভাপতি তথা মন্ত্ৰী অতুল বৰাই আজি ধুবুৰী লোকসভা সমষ্টিৰ মিত্ৰজোঁটৰ প্ৰাৰ্থী জাবেদ ইছলামৰ হৈ গোৱালপাৰা জিলাৰ গোসাঁইডুবি আৰু সোণাৰিত নিৰ্বাচনী প্ৰচাৰ চলায়।

ইফালে, অগপৰ কাৰ্যকৰী সভাপতি কেশৱ মহন্ত আৰু বিজেপি নেতা জয়ন্ত মল্লবৰুৱাই দক্ষিণ শালমাৰা মানকাচৰ জিলাৰ হাটশিঙিমাৰীত নিৰ্বাচনী প্ৰচাৰ সভাত অংশগ্ৰহণ কৰে।

০০০০০

কামৰূপ মহানগৰ জিলাৰ বিদ্যালয়সমূহৰ পৰিদৰ্শকৰ কাৰ্যালয়ে আজি অৱসৰ ল'বলগীয়া জিলাখনৰ বিভিন্ন মাধ্যমিক বিদ্যালয়ৰ ৭ গৰাকীকৈ শিক্ষক কৰ্মচাৰীক অৱসৰৰ দিনটোতে দিবলগীয়া আটাইকেইখন পেঞ্চন সম্পৰ্কীয় নিৰ্দেশনা প্ৰদান কৰে। কামৰূপ মহানগৰ জিলাৰ বিদ্যালয়সমূহৰ পৰিদৰ্শকৰ কাৰ্যালয়ত আয়োজিত এটা অনুষ্ঠানত শিক্ষক কৰ্মচাৰী কেইগৰাকীক পেঞ্চন সম্পৰ্কীয় নিৰ্দেশনাসমূহ প্ৰদান কৰা হয়।

০০০০০

আকাশবাণীৰ বাতৰি বিভাগৰ মুৰব্বী সঞ্চালকপ্ৰধান বসুধা গুপ্তাই আজি অৱসৰ গ্ৰহণ কৰে। ভাৰতীয় তথ্য সেৱাৰ জ্যেষ্ঠ বিষয়া শ্ৰীমতী গুপ্তাই দীৰ্ঘদিন ধৰি আকাশবাণীৰ সৈতে জড়িত হৈ থকাৰ লগতে তথ্য আৰু সম্প্ৰচাৰ মন্ত্ৰ্যালয়ৰ বিভিন্ন পদবীত কাৰ্যনিৰ্বাহ কৰিছিল।

কাইলৈ ভাৰতীয় তথ্য সেৱাৰ জ্যেষ্ঠ বিষয়া অসমৰ মৌচুমী চক্ৰৱৰ্তীয়ে আকাশবাণী বাতৰি বিভাগৰ নতুন সঞ্চালক প্ৰধান হিচাপে দায়িত্ব গ্ৰহণ কৰিব।

০০০০০

গুৱাহাটী, ধুবুৰী, বৰপেটা আৰু কোকৰাঝাৰত অহা ৭ মে'ত অনুষ্ঠিত হ'বলগীয়া লোকসভা নিৰ্বাচনৰ বাবে শোণিতপুৰ নিৰ্বাচনী জিলাত অহা ২ মে' আৰু ৩ মে'ত পোষ্টেল বেলটৰ জৰিয়তে ভোটদান কৰা হ'ব। ভাৰতীয় নিৰ্বাচন আয়োগৰ নিৰ্দেশনা অনুসৰি পোষ্টেল বেলটৰ জৰিয়তে ভোটদান সুচাৰুৰূপে সম্পন্ন কৰিবলৈ শোণিতপুৰ

জিলা আয়ুক্তৰ কাৰ্যালয়ত এটা সহায়তা কেন্দ্ৰ স্থাপন কৰা হ'ব। সহায়তা কেন্দ্ৰটো পুৱা ১০ বাজি ৩০ মিনিটৰ পৰা সন্ধিয়া বিয়লি ৫ বজালৈ খোলা থাকিব।

ইপিনে ধুবুৰীতো তৃতীয় পৰ্যায়ত হ'বলগীয়া ৰাজ্যখনৰ ৪টা লোকসভা সমষ্টিৰ বাবে আজিৰে পৰা ৬ মে'লৈ পোষ্টেল বেলটৰ জৰিয়তে ভোটদান কাৰ্য আৰম্ভ কৰা হৈছে।

০০০০০

তামুলপুৰ জিলাৰ কুমাৰীকাটাৰ পৰা চলিত বছৰত হজলৈ ৰাওনা হোৱা লোকসকলক সদৌ বিটিচি সংখ্যালঘু ছাত্ৰ সন্থাই সন্মৰ্শনা জনায়। সন্থাই হজ যাত্ৰীসকলৰ ঘৰে ঘৰে গৈ ইছলামিক ৰুমাল, টুপী আদিৰে সন্মৰ্শনা জ্ঞাপন কৰাৰ লগতে হজলৈ গৈ ৰাইজৰ মংগলৰ বাবে দোৱা কৰিবলৈ আহ্বান জনায়।

০০০০০

ভাৰতীয় ক্ৰিকেট নিয়ন্ত্ৰণ বোৰ্ডে, ৱেষ্ট ইণ্ডিজ আৰু আমেৰিকাত অনুষ্ঠিত হ'বলগীয়া আই চি চি পুৰুষৰ টি-২০ বিশ্বকাপ ২০২৪ৰ বাবে ভাৰতীয় ১৫ জনীয়া দলটো ঘোষণা কৰিছে। ৰোহিত শৰ্মাই দলটোক নেতৃত্ব দিব আৰু হাৰ্ডিক পাণ্ডিয়াক উপ-অধিনায়ক হিচাপে নিযুক্তি দিয়া হৈছে। দলটোত স্থান লাভ কৰা বাকী সদস্যসকল হৈছে- যশস্বী জয়ছোৱাল, বিৰাট কোহলী, সূৰ্যকুমাৰ যাদৱ, ঋষভ পণ্ট, সঞ্জু ছেমচন, শিৱম ডুবে, ৰবীন্দ্ৰ জাদেজা, অক্ষৰ পেটেল, কুলদীপ যাদৱ, যজবেন্দ্ৰ চহল, অশ্বদীপ সিং, জছপ্ৰীত বুমৰাহ, মহম্মদ ছিৰাজ। বাছনি সমিতিয়ে লগতে অতিৰিক্তভাৱে ৪জন খেলুৱৈকো বাছনি কৰিছে। অতিৰিক্ত খেলুৱৈকেইজন হ'ল- শুভমন গিল, ৰিংকু সিং, খলিল আহমেদ আৰু আৰেছ খান। ভাৰতে বিশ্বকাপত অহা ৫ জনত নিউয়ৰ্কত প্ৰথমখন খেল আয়াবলেণ্ডৰ বিৰুদ্ধে অৱতীৰ্ণ হ'ব।

০০০০০

আই পি এল ক্ৰিকেট প্ৰতিযোগিতাত আজি লক্ষ্ণৌৰ একানা ক্ৰিকেট ষ্টেডিয়ামত হ'বলগীয়া এখন খেলত লক্ষ্ণৌ ছুপাৰ জায়েন্টছ মুম্বাই ইণ্ডিয়ানছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

০০০০০

ভাৰত আৰু বাংলাদেশৰ মহিলা ক্ৰিকেট দলৰ মাজৰ ৫ খনীয়া টি-২০ শৃংখলাৰ চিলেটত অনুষ্ঠিত দ্বিতীয়খন খেলত বাংলাদেশে ভাৰতক জয়লাভৰ বাবে ১২০ ৰানৰ লক্ষ্য নিৰ্ধাৰণ কৰে। প্ৰত্যুত্তৰত আমালৈ বাতৰি অহা পৰলৈকে ভাৰতে ৩ অভাৱত এটা উইকেটৰ বিনিময়ত ১৯ ৰান কৰি খেলি আছে।

০০০০০

ভাৰতীয় বতৰ বিজ্ঞান বিভাগে অসম, অৰুণাচল প্ৰদেশ, মেঘালয়, নাগালেণ্ড, মণিপুৰ, মিজোৰাম আৰু ত্ৰিপুৰাৰ ঠাই বিশেষে পৰৱৰ্তী ৫ দিনত বৰষুণ আৰু তুষাৰপাত হ'ব পাৰে বুলি আগলি বতৰা দিছে।

০০০০০

বৰপেটা চহৰৰ গায়নহাটীৰ নিবাসী সাংস্কৃতিক সংগঠক অধৰ চন্দ্ৰ গায়নৰ যোৱা নিশা গুৱাহাটী চিকিৎসা মহাবিদ্যালয় হাস্পতালত মৃত্যু হয়। মৃত্যুৰ সময়ত তেওঁৰ বয়স আছিল ৮২ বছৰ।

০০০০০

সমাপ্ত